

Ngaahi Kaungamē'a Mo'oni?



Na'e 'ikai ke loto 'a Henelī ke ne toe tuenoa.

Fai 'e Alissa Holyoak
(Makatu'unga 'i ha talanoa mo'oni)

Na'e hoko 'a e talanoa ko 'enī 'i he 'Iunaiteti Siteiti 'o 'Ameliká.

Na'e talaange 'e Teuleni kia Henelī, "Ei, ha'u 'o sio heni. 'Oku fakaoli!"
Na'e manavasi'i 'a Henelī. *Ko ha toe fo'i vitiō ē 'e taha.*
Na'á ne tangutu 'i he tafa'aki 'o Teuleni mo Tuleikí 'i he sea moluú. Na'a nau kakata 'i he fo'i vitiō, ka na'e loto 'a Henelī ia ke pulia hifo he sea fakamoluú ke 'oua 'e fanongo ki he ngaahi lea kovi.
'I he 'osi pē 'a e fo'i vitiō, na'e puna hake 'a Henelī. "Tau ō ki tu'a 'o heka pasikala."
Na'e pehē ange 'e Teuleni, "'Anai." Na'e toutou sio pē 'a Teuleni ki he'ene telefoní.
Na'e māpuhoi pē 'a Henelī mo tangutu ki lalo kae hulu'i 'e Teuleni ha fo'i vitiō 'e taha.
'I he taimi na'e 'aka pasikala ai 'a Henelī ki hono 'apí, na'á ne fakakaukau ki he ngaahi taimi na'á ne fa'a ongo'i ta'efiemālie ai he fakataha mo Teuleni mo Tuleikí. Hangē ko e ngaahi hua kovi na'á na fai he 'apiakó. Pe kaiha'a 'āpele mei he fu'u 'āpele 'o Misa Kāsiá.

Mahalo na'a 'oku sai ke u talanoa kia Mami, ko e fakakaukau ia 'a Henelī. Kae fēfē kapau te ne talamai he 'ikai ke u toe 'alu kia Teuleni mo Tuleikí? Pea te ne toe toko taha pē. Toe hoko pē 'a e me'a tatau.
Na'e fokotu'utu'u 'e Mami 'a e tēpilē 'i he taimi na'e hū atu ai 'a Henelī ki lotó. Na'á ne fehu'i mai, "Hei, na'e fēfē ho 'ahó?"
Na'e fakamāhiki pē 'e Henelī hono ongo umá. Na'á na tangutu hifo ke ma'u 'a e me'atokoni efiáfí, pea na'e fai 'e Mami ha lotu. Na'e heu pē 'e Henelī 'ene supoó ka na'e 'ikai ke ne kai.
"Na'e 'i ai ha me'a na'e hoko 'i he 'api 'o Teuleni he 'ahó ni?" Ko e fehu'i ange ia 'a Mamí.
Na'e ongo'i mafasia fakaeloto 'a Henelī. Na'e 'ikai ke ne loto ke tala 'a e me'a kotoa pē fekau'aki mo Teuleni mo Tuleikí. Kae mahalo te ne talange pē ha ki'i me'a si'isi'i. "Ko 'emau me'a pē 'oku fai ko e sio vitiō. 'Oku ou fie heka pasikala, ka 'oku 'ikai ma'u mai pē 'a Teuleni ia mo Tuleiki.
Na'á ne fehu'i ange, "'Oku 'i ai ha me'a kovi 'i he ngaahi vitiō?"

Na'e vave 'a e tā 'a e mafu 'o Henelī. 'Oku totonu nai ke ne tala ki ai? Na'e 'ikai ke ne lava 'o tala 'a e ngaahi lea kovi. He 'ikai ke ne toe lava 'o nofo toko taha pē. "Oku 'ikai ke u ongo'i 'oku ou fie talanoa he taimi ni."
Na'e mihi fakamānava loloa 'a Mami. "'Oku ou 'ilo'i ko e me'a faingata'a 'a e hiki mai ki heni. Na'á ke fiefia 'aupito 'i he taimi na'á ke kaungāme'a ai mo Teuleni mo Tuleikí. Ka 'oku ou fakatauange he 'ikai ke na fakamālohi'i koe ke ke fai pe mamata 'i ha me'a 'oku kovi. 'Oku tokoni 'a e ngaahi kaungāme'a mo'oni ke ke fai 'a e me'a 'oku totonú."
Na'e sio pē 'a Henelī ki lalo. "Ko Teuleni mo Tuleiki 'a hoku ongo kaungāme'a mo'oni."
"Kapau ko ia, te na faka'apa'apa'i ho'o ngaahi filí. 'O a'u ki he taimi 'okú ke 'ikai ai."
'I he 'aho hono hokó 'i he 'api 'o Teuleni, na'e nofo pē 'i he 'atamai 'o Henelī 'a e kupu'i lea ko e "kaungāme'a mo'oni."
Na'e pehē ange 'e Teuleni, "Sio ki he fo'i vitiō fo'ou ko 'enī."
Na'e pehē ange 'e Henelī, "'Ikai.
Na'e sio fakamama'u atu 'a Teuleni mo Tuleiki kiate ia.
Na'á ne lea le'olahi atu 'i he taimi ko 'enī, "He 'ikai ke u toe sio vitiō au. 'Oku 'ikai ke u sai'ia 'i he ongo 'oku ou ma'u mei ai."
Na'e pehē ange 'e Teuleni, "'Oua te ke hangē ha pēpē."
Na'e kakata 'a Teuleni mo Tuleiki. Na'á na kamata manuki'i 'a Henelī he fa'a kula hono matá he'ena fa'a 'ai ke ne sio 'i ha ngaahi fo'i vitiō pe fai ha ngaahi hua 'i he 'apiakó.
Ko e me'a nai 'eni 'e fai 'e he ngaahi kaungāme'a mo'oni? Ko e fakakaukau ia 'a Henelī.
Na'á ne tu'u hake mei he sea fakamoluú. "Te u 'alu au 'o heka pasikala. Te mo lava 'o ha'u kapau 'okú mo loto ki ai."
Na'e pehē ange 'e Teuleni, "'Ikai. Te ma nofo pē kimaua 'i heni."
Na'e lue toko taha pē 'a Henelī ki tu'a. 'I he taimi pē na'e mapuni ai 'a e matapaá, na'á ne fakatokanga'i kuo mole atu 'a e ongo'i tailiilí. Na'á ne ongo'i ma'amā'a mo nonga.
Na'á ne toe fakatokanga'i leva mo ha me'a 'e taha. 'Oku 'ikai ke ne tuenoa. Na'e 'iate ia 'a e Laumālie Mā'oni'oni. Ka na'e kei loto mamahi pē 'a Henelī 'ia Teuleni mo Tuleiki. Ka na'e fakahā ange 'e he Laumālie Mā'oni'oni kiate ia, na'á ne fai 'a e fili 'oku totonú. Na'á ne malimali pē mo heka he'ene pasikalá 'o foki ki 'api. ●

